



QORTI KRIMINALI

**ONOR. IMHALLEF
MICHAEL MALLIA**

Seduta ta' l-10 ta' Jannar, 2014

Numru 30/2009

**Ir-Repubblika ta' Malta
Vs
Martino Gatt**

Illum, 10 ta' Jannar, 2014

Il-Qorti,

Rat l-Att tal-Akkuza numru 30 tas-sena 2009 kontra l-akkuzat Martino Gatt [detentur tal-karta tal-identita` numru 617548 (M)] li bih huwa gie akkuzat talli:

1. Wara li l-Avukat Generali ppremetta fl-Ewwel Kap illi Martino Gatt u Joanne Bajada kienu miżżewġin u kellhom żewġ itfal. B'xorti ħażina dan iż-żwieġ sfaxxa. Għal ħabta tas-sena 2004 Martino Gatt u Joanne Bajada isseparaw fil-fatt, ma baqgħux jgħixu flimkien u nbdew il-proċeduri ta' separazzjoni personali. Ir-relazzjoni ta' bejniethom ftit li xejn baqgħet tajba. Maż-żmien, Joanne Bajada żviluppat relazzjoni ma' ċertu Louis Ellul. Martino Gatt qatt ma setgħa jaċċetta li

dik li kienet martu, tiżviluppa din ir-relazzjoni ma' raġel ieħor. Dañhalha f'rasu li Louis Ellul kellu jpattiha, qares. Qagħad iberren bil-mod, fuq perjodu ta' żmien twil u b'mod meqjuż u luċidu kif setgħa jefħles darba għal dejjem minn Louis Ellul.

Fl-añħar, wara ħafna ħsieb, iddeċieda li kien wasal il-waqt li jwettaq il-pjan li kien fassal f'moñħu. U jaġixxi. Nhar is-Sibt l-ewwel (1) ta' Diċembru tas-sena elfejn u sebgħa (2007) Martino Gatt kera karozza tal-kiri Chevrolet Matiz bin-numru tar-reġistrazzjoni CBK-731 mingħand Nazzareno Bugeja. Kellu jirritorna lura din il-karozza l-għada. Iż-żmien ta' meta kellu jieħu l-azzjoni definittiva u finali kontra Louis Ellul kien wasal.

Kien il-Ħadd, tnejn (2) ta' Diċembru tas-sena elfejn u sebgħa (2007), meta Martino Gatt stembañ fil-għodu. Iddeċieda li l-pjan tiegħu kontra Louis Ellul kellu jitwettaq dak in-nhar. B'hekk ħass li dak in-nhar ma kienx adattat li jmur il-quddies. Qabad is-senter tal-kaċċa li kien juża għad-delizzju tiegħu u ċintorin skrataċ, tefagħhom fil-karozza li kien kera, u qabad it-triq lejn Pembroke – qrib id-dar fejn kienet tirisjedi dik li kienet martu.

Qagħad jistenna lil Joanne Bajada u Louis Ellul hemmhekk, iżda ma rañhomx. Għalhekk saq lejn id-direzzjoni tal-Knisja ta' Pembroke, fi Triq Camillo Sciberras, bit-tama li jarahom ħerġin mill-quddies... U hekk kellu jkun, għax ftit tal-ħin wara, għal ħabta tal-ħdax u nofs ta' fil-għodu, Louis Ellul, Joanne Bajada u t-tfal tagħha (u ta' Martino Gatt) ħarġu mill-Knisja ta' Pembroke u rñewlha fid-direzzjoni ta' fejn kienet parkeġgata l-karozza ta' Louis Ellul. Dak il-ħin kien hemm ukoll nies oħrajn mixjin viċin tagħhom fl-istess triq, u li kienu wkoll ħerġin mill-quddies.

Hekk kif lemañhom, Martino Gatt, li kien għadu mistur fl-anonimita tal-karozza tal-kiri li kien kera, sab ix-

xoqqa f'moxtha u ra' li kien wasal il- ħin opportun biex iwettaq il-ħsieb u l-intenzjoni spicifika pożittiva u diretta li kien ifforma li joqtol lil Louis Ellul jew li jqiegħdu ħajtu f'perikolu ċar. Ħareġ mill-karozza tal-kiri li kien qed isuq, liebes beritta u nuccali tax-xemx, kif ukoll armat bis-senter tal-kaċċa kkargat u mexa fid-direzzjoni ta' Louis Ellul li dak il-ħin kien qiegħed ħdejn Joanne Bajada, it-tfal tagħha u xi nies oħrajn. Kif wasal viċin ta' Louis Ellul, Martino Gatt qallu biex jieqaf. Louis Ellul intebaħ b'Martino Gatt li kien armat bis-senter u prova jdur lejn il-karozza, f'tentattiv biex jaħrab minn ħalq il-mewt li ra' quddiemu dak il-ħin fis-swidja tas-senter li kien ippuntat lejha.

Martino Gatt, in eżekuzzjoni ta' l-intenzjoni omiċida li fforma f'moħħu spara tlett tiri minn dan is-senter tal-kaċċa fid-direzzjoni ta' Louis Ellul, minn distanza qasira ħafna ta' ffit piedi. Dawn it-tlett tiri ta' senter sparati minn Martino Gatt laqtu lil Louis Ellul fi tlett partijiet ta' ġismu – (a) sbrixjatura man-naħa tal-lemin ta' l-għonq (b) waħda fuq in-naħa tax-xellug tad-dahar u (c) l-oħra fuq in-naħa t'isfel nett tad-dahar ta' Louis Ellul. Konsegwenza ta' dawn it-tlett tiri sparati minn dan is-senter tal-kaċċa f'distanza ravviċinata Louis Ellul miet, minħabba dak li jissejjaħ "hypovolaemic shock".

Wara dan id-delitt hekk makabru u vjolenti, Martino Wara ħarab minn fuq il-post. Għamel xi ħin jiġġerra mat-toroq Maltin, sakemm ipparkja l-karozza tal-kiri li kien qed isuq fis-Siġġiewi. Iżda l-Pulizija kienet pronta fl-investigazzjonijiet tagħha li wasluha biex tinterċetta din il-vettura fis-Siġġiewi, fejn, ffit siegħat wara dan id-delitt irnexxielha tarresta lil Martino Gatt fl-istess lokalita.

Illi għalhekk, b'għemilu, l-imsemmi Martino Gatt sar ħati ta' omiċidju volontarju u ċioè talli, il-Ħadd, tnejn (2) ta' Diċembru tas-sena elfejn u sebgħa (2007) għal ħabta tal-11:30am f'Pembroke, dolożament, bil-ħsieb li joqtol persuna (Louis Ellul) jew li jqiegħed il-ħajja tagħha f'periklu ċar, ikkaġunalha l-mewt.

Għaldaqstant l-Avukat Ġenerali, f'isem ir-Repubblika ta' Malta, fl-isfond taż-żmien, lok, fatti, u ċirkostanzi imsemmija aktar il-fuq f'dan il-kap t'akkuża, akkuża lill-imsemmi Martino Gatt, ħati ta' omiċidju volontarju u ċioè talli nhar il-Ħadd, tnejn (2) ta' Diċembru tas-sena elfejn u sebgħa (2007) għal ħabta tal-11:30am, fi Triq Camillo Sciberras f'Pembroke, dolożament, bil-ħsieb li joqtol persuna (Louis Ellul) jew li jqiegħed il-ħajja tagħha f'periklu ċar, ikkaġunalha l-mewt

u talab li jingħamel skond il-Liġi kontra l-imsemmi akkużat Martino Gatt u illi huwa jiġi kkundannat għall-piena ta' prigunerija għal għomru, skond dak li hemm u jintqal fl-artikoli 211(1)(2), 23 u 533 tal-Kapitolu 9 tal-Liġijiet ta' Malta jew għal kull piena oħra li tista' skond il-Liġi tingħata għall-ħtija ta' l-imsemmi akkużat.

2. Wara li l-Avukat Ġenerali ppremetta fit-Tieni Kap illi fiċ-ċirkostanzi u fiż-żmien imsemmija fl-ewwel kap ta' dan l-att t'akkuża, u ċioè nhar il-Ħadd, tnejn (2) ta' Diċembru tas-sena elfejn u sebgħa (2007), Martino Gatt kien iddeċieda li jwettaq il-ħsieb u l-pjan tiegħu li jmur isib lil Louis Ellul biex joqtlu jew iqiegħdu ħajtu f'perikolu ċar.

Jum qabel kien kera karozza mingħand Nazzareno Bugeja tal-marka Chevrolet Matiz bin-numru tar-reġistrazzjoni CBK-731. L-għada l-Ħadd tnejn (2) ta' Diċembru tas-sena elfejn u sebgħa (2007), Martino Gatt qabad is-senter tal-kaċċa li kien juża għad-delizzju tiegħu (Antonio Zoli, semi-automatic) u ċintorin skrataċ, u qabad it-triq lejn Pembroke u qagħad jistenna lil Louis Ellul viċin tal-Knisja ta' Pembroke, bit-tama li jarah ħiereġ mill-Knisja wara l-quddies.

Għal ħabta tal-ħdax u nofs ta' fil-għodu, Louis Ellul, Joanne Bajada u t-tfal tagħha ħarġu mill-Knisja ta' Pembroke u rĥewlha fid-direzzjoni ta' fejn kienet parkeġġgata l-karozza ta' Louis Ellul fi Triq Camillo Sciberras, Pembroke. Sadattant pero mill-istess parti tat-triq inzertat li kienet għaddejja ċerta Nikita Camenzuli,

minuri ta' madwar erbatax il-sena flimkien ma' ħabiba tagħha Victoria Preca. Nikita Camenzuli inzertat miexja viċin ta' Louis Ellul.

Hekk kif Martino Gatt lemañ lil Louis Ellul, in eżekuzzjoni tal-intenzjoni spicifika li joqtol lil Louis Ellul jew li jqegħdlu ħajtu f'perikolu ċar, ħareġ mill-karozza tal-kiri li kien qed isuq, mexxa fid-direzzjoni ta' Louis Ellul, Joanne Bajada, wliedha, Nikita Camenzuli u ħabibitha Victoria Pace u minkejja dan il-fatt, għalkemm setgħa jara tajjeb li kien hemm preżenti dawn in-nies fuq dak il-post, kif wasal viċin ta' Louis Ellul, Martino Gatt spara fid-direzzjoni ta' Louis Ellul tlett tiri minn dan is-senter tal-kaċċa minn distanza qasira ħafna ta' ffit piedi. Dawn it-tlett tiri ta' senter sparati minn Martino Gatt apparti li laqtu lil Louis Ellul f'diversi partijiet ta' ġismu u kkaġunawlu l-mewt, laqtu lil Nikita Camenzuli li kienet miexja viċin ta' Louis Ellul, billi tir minn dan is-senter spicċa biex laqat lilha wkoll b'ċomba minnhom tispicċa fil-koxxa tan-naħa tax-xellug ta' Nikita Camenzuli, li fis wara li ntlaqtet ittieħdet għal kura l-isptar Mater Dei fejn ġie invistata minn Dr. Michael Spiteri u ċertifikata li kienet qed issofri minn ġrieħi ta' natura ħafifa kawżati minn din iċ-ċomba li ħarġet minn skartoċċ sparat mis-senter tal-kaċċa ad opera ta' Martino Gatt.

Illi b'għemilu l-imsemmija Martino Gatt sar ħati talli, mingħajr il-ħsieb li joqtol jew li jqiegħed il-ħajja ta' ħaddiehor f'periklu ċar, ikkaġuna ħsara fil-ġisem jew fis-saħħa ta' persuna oħra (Nikita Camenzuli), jew għabilha disordni f'moħħa; b'dan li l-offiża titqies li hija ħafifa peress li ma għib ebda waħda mill-konsegwenzi gravi previsti mill-Liġi.

Għaldaqstant l-Avukat Ġenerali, f'isem ir-Repubblika ta' Malta, fl-isfond taż-żmien, lok, fatti, u ċirkostanzi imsemmija aktar il-fuq f'dan il-kap t'akkuża, akkuża lill-imsemmi Martino Gatt ħati talli, nhar il-Ħadd, tnejn (2) ta' Diċembru tas-sena elfejn u sebgħa (2007), fi Triq Camillo Sciberras, Pembroke, mingħajr il-ħsieb li joqtol jew li jqiegħed il-ħajja ta' ħaddiehor f'periklu ċar, ikkaġuna

ħsara fil-ġisem jew fis-saħħa ta' persuna oħra (Nikita Camenzuli), jew ġabilha disordni f'moħħa; b'dan li l-offiži jitqiesu li huma ħfief peress li ma ġabu ebda waħda mill-konsegwenzi gravi previsti mill-Liġi;

talab li jingħamel skond il-Liġi kontra l-akkuzat Martino Gatt u illi huwa jiġi kkundannat għall-piena ta' prigunerija għal żmien mhux iżjed minn tlett xhur, skond dak li hemm u jintqal fl-artikoli 214, 215, 221(1), 17, 23, 31 u 533 tal-Kapitolu 9 tal-Liġijiet ta' Malta jew għal kull piena oħra li tista' skond il-Liġi tingħata għall-ħtija ta' l-imsemmija akkuzat.

3. Wara li l-Avukat Generali ppremetta fit-Tielet Kap illi fiċ-ċirkostanzi u fiż-żmien imsemmija fl-ewwel kap ta' dan l-att t'akkuza, u ċioe' il-Ħadd, tnejn (2) ta' Diċembru tas-sena elfejn u sebgħa (2007), Martino Gatt kien iddeċieda li jmur isib lil Louis Ellul sabiex joqtlu jew iqiegħdu ħajtu f'perikolu ċar. Martino Gatt qabad is-senter tal-kaċċa li kien juża għad- delizzju tiegħu (Antonio Zoli, semi-automatic) u ċintorin skrataċ, tefagħhom fil-karrozza tal-kiri li kien kera jum qabel u qabad it-triq lejn Pembroke, u wara saq lejn id-direzzjoni tal-Knisja ta' Pembroke fi Triq Camillo Sciberras, bit-tama li jara lil Louis Ellul ħiereg mill-quddies.

Għal ħabta tal-ħdax u nofs ta' fil-għodu, Louis Ellul, Joanne Bajada u t-tfal tagħha ħarġu mill-Knisja ta' Pembroke u rħewlha fid-direzzjoni ta' fejn kienet parkegġgata l-karrozza ta' Louis Ellul. Hekk kif lemaħhom, Martino Gatt, in-eżekuzzjoni tal-intenzjoni spicifika pożittiva u diretta li joqtol lil Louis Ellul jew li jqiegħdu ħajtu f'perikolu ċar, ħareg mill-karrozza tal-kiri liebes beritta u nuċċali tax-xemx, kif ukoll armat bis-senter tal-kaċċa kkargat, mexa fid-direzzjoni ta' Louis Ellul u kif wasal viċin ta' Louis Ellul, Martino Gatt spara lejn Louis Ellul tlett tiri minn dan is-senter tal-kaċċa minn distanza qasira ħafna ta' ffit piedi. Dawn it-tlett tiri ta' senter sparati minn Martino Gatt laqtu lil Louis Ellul f'diversi partijiet ta' ġismu u konsegwenza tagħhom Louis Ellul miet minħabba "hypovolaemic shock".

Illi b'għemilu l-imsemmi Martino Gatt sar ħati talli, fil-waqt li kien qiegħed jagħmel reat kontra l-persuna, kellu fuq il-persuna tiegħu xi arma regolari jew munizzjon, jew xi imitazzjoni ta' dawk l-oġġetti, u dan mingħajr għan leġittimu.

Għaldaqstant l-Avukat Ġenerali, f'isem ir-Repubblika ta' Malta, fl-isfond taż-żmien, lok, fatti, u ċirkostanzi imsemmija aktar il-fuq f'dan il-kap t'akkuza, akkuza lill-imsemmi Martino Gatt, ħati talli, nhar il-Ħadd, tnejn (2) ta' Diċembru tas-sena elfejn u sebgħa (2007), fi Triq Camillo Sciberras, Pembroke, fil-ħin li għamel reat kontra l-persuna, kellu fuq il-persuna tiegħu xi arma regolari jew munizzjon, jew xi imitazzjoni ta' dawk l-oġġetti, u dan mingħajr għan leġittimu

u talab li jingħamel skond il-Liġi kontra l-imsemmi akkużat u illi huwa jiġi kkundannat għall-piena ta' prigunerija għal żmien ta' mhux iżjed minn erba' snin skond dak li hemm u jintqal fl-artikoli 55(a), 56, 57, 60 u 61 tal-Att dwar l-Armi [Kap. 480 tal-Liġijiet ta' Malta], u l-artikoli 17(h), 23 u 533 tal-Kapitolu 9 tal-Liġijiet ta' Malta jew għal kull piena oħra li tista' skond il-Liġi tingħata għall-ħtija ta' l-imsemmi akkużat.

4. Wara li l-Avukat Ġenerali ppremetta fir-Raba` Kap illi fiż-żmien u fiċ- ċirkostanzi msemmija aktar il-fuq fit-tlett kapi preċedenti ta' dan l-att ta' akkuza, u cioe` nhar il-Ħadd, tnejn (2) ta' Diċembru tas-sena elfejn u sebgħa (2007), għall-ħabta tal-ħdax u nofs ta' filgħodu, Martino Gatt, fi Triq Camillo Sciberras, Pembroke, li hija triq pubblika li tinsab f'Pembroke, spara arma tan-nar lejn id-direzzjoni ta' Louis Ellul, mingħajr ma kien debitament liċenzjat mill-Kummissarju tal-Pulizija biex jagħmel hekk.

Illi b'għemilu l-imsemmi Martino Gatt sar ħati talli, mingħajr liċenzja tal-Kummissarju tal-Pulizija, spara arma tan-nar f'post abitat, jew fi qrib tiegħu, jew fit-toroq pubbliċi, jew fil-portijiet.

Għaldaqstant l-Avukat Ġenerali, f'isem ir-Repubblika ta' Malta, fl-isfond taż-żmien, lok, fatti, u ċirkostanzi imsemmija aktar il-fuq f'dan il-kap t'akkuża akkuża lill-imsemmi Martino Gatt, ħati talli, nhar il-Ħadd, tnejn (2) ta' Diċembru tas-sena elfejn u sebgħa (2007), fi Triq Camillo Sciberras, Pembroke, mingħajr liċenzja tal-Kummissarju tal-Pulizija, spara arma tan-nar f'post abitat, jew fi qrib tiegħu, jew fit-toroq pubbliċi, jew fil-portijiet;

talab li jingħamel skond il-Liġi kontra l-imsemmi akkużat u illi huwa jiġi kkundannat għall-piena ta' prigunerija għal żmien ta' mhux iżjed minn sitt xhur jew multa ta' mhux anqas minn għoxrin Liri Maltin (illum ekwivalenti għal sitt u erbgħin Euro u sittin ċenteżmu (€46.60)) skond dak li kien hemm u jintqal fl-artikoli 24(2), 29 u 33(1) ta' l-Ordinanza dwar l-Esplożivi [Kapitolu 33 tal-Liġijiet ta' Malta], u l-artikoli 17, 23 u 533 tal-Kodiċi Kriminali jew għal kull piena oħra li tista' skond il-Liġi tingħata għall-ħtija ta' l-imsemmi akkużat.

Rat l-atti kollha processwali, inkluzi l-atti tal-kumpilazzjoni.

Rat il-verdett tal-gurati tal-lum li bih, b'seba' (7) voti favur u zewg (2) voti kontra sabu lill-akkuzat Martino Gatt **hati** tal-Ewwel Kap ta' l-Att tal-Akkuza; b' sitt (6) voti favur u tlett (3) voti kontra sabu lill-akkuzat Martino Gatt **hati** tat-Tieni Kap tal-Att tal-Akkuza; unanimament sabu lill-akkuzat Martino Gatt **hati** tat-Tielet Kap tal-Att tal-Akkuza u unanimament sabu lill-akkuzat Martino Gatt **hati** tar-Raba' Kap tal-Att tal-Akkuza.

Tiddikjara għalhekk lil Martino Gatt hati talli :

1. fit-2 ta' Dicembru, 2007 għal ħabta tal-11:30am, fi Triq Camillo Sciberras f'Pembroke, dolożament, bil-ħsieb li joqtol persuna (Louis Ellul) jew li jqiegħed il-ħajja tagħha f'periklu ċar, ikkaġunalha l-mewt, u dana skond l-Ewwel Kap tal-Att tal-Akkuza;
2. fit-2 ta' Dicembru, 2007 għal ħabta tal-11:30am, fi Triq Camillo Sciberras f'Pembroke, mingħajr il-ħsieb li joqtol jew li jqiegħed il-ħajja ta' ħaddiehor f'periklu ċar, ikkaġuna ħsara fil-ġisem jew fis-saħħa ta' persuna

oħra (Nakita Camenzuli), jew ġabilha disordni f'moħha; b'dan li l-offiġi jitqiesu li huma ħfief peress li ma ġabu ebda waħda mill-konsegwenzi gravi previsti mill-Liġi, u dana skont it-Tieni Kap tal-Att tal-Akkuza;

3. fit-2 ta' Dicembru, 2007 għal ħabta tal-11:30am, fi Triq Camillo Sciberras f'Pembroke, fil-ħin li għamel reat kontra l-persuna, kellu fuq il-persuna tiegħu xi arma regolari jew munizzjon, jew xi imitazzjoni ta' dawg l-oġġetti, u dan mingħajr għan legittimu, u dana skond it-Tielet Kap tal-Att tal-Akkuza;

4. fit-2 ta' Dicembru, 2007 għal ħabta tal-11:30am, fi Triq Camillo Sciberras f'Pembroke, mingħajr liċenzja tal-Kummissarju tal-Pulizija, spara arma tan-nar f'post abitat, jew fi qrib tiegħu, jew fit-toroq pubbliċi, jew fil-portijiet, skond ir-Raba` Kap tal-Att tal-Akkuza;

Rat il-fedina penali aggornata tal-hati esebita mill-prosekuzzjoni fuq ordni tal-Qorti w ezaminata mid-difiza.

Qieset is-sottomissjonijiet tal-abbli prosekutur **Dr. Lara Lanfranco**, li jinsabu kollha registrati u jistghu jigu verifikati mat-traskrizzjoni tal-istess, kif ukoll l-intervent ghan-nom tal-hati tal-avukat Dr Simon Micallef Stafrace.

Ghaldaqstant, il-Qorti, wara li rat l-artikoli 211(1)(2), 214, 215, 17, 17(h), 23, 31 u 533 tal-Kodici Kriminali, l-artikoli 55(a), 56, 57, 60 u 61 tal-Att dwar l-Armi (Kap. 480 tal-Liġijiet ta' Malta) kif ukoll l-artikoli 24(2), 29 u 33(1) ta' l-Ordinanza dwar l-Esplozivi [Kapitolu 33 tal-Liġijiet ta' Malta] tikkundanna lill-hati Martino Gatt għall-piena ta' prigunerija għal għomru kif ukoll li jhallas is-somma ta' erbat elef, erba` mija w sitta w erbghin Euro u erba` w erbghin Euro centezmi (€4446.44), import ta' l-ispejjez tal-perizji inkorsi f'dan il-process.

Tordna li jekk l-ispejjez tal-perizji ma jithallsux fi zmien hmistax il-jum mil-lum, jigu konvertiti f' terminu ta' prigunerija skont il-ligi.

Tordna wkoll il-konfiska favur il-Gvern ta' Malta tal-oġġetti kollha li dwarhom sar ir-reat.

Kopja Informali ta' Sentenza

< Sentenza Finali >

-----TMIEM-----